

13465 - کیا فاسق کی امامت صحیح ہے ؟

سوال

میں ایک ملک میں بنک ملازم ہوں، اور عام طور پر ہم عصر اور مغرب کی نماز باجماعت ادا کرتے ہیں، نمازی مجھے امامت کروانے کا کہتے ہیں، میں ایک عام سا آدمی ہوں، اور محسوس کرتا ہوں کہ میں امامت کا مستحق نہیں، کیونکہ میرے پیچھے نمازیوں میں کئی ایک مجھ سے بھی بڑے آدمی ہیں حقیقت یہ ہے کہ نماز کے لیے جمع ہوں تو ہم میں سے ہر شخص جماعت کروانے سے شرماتا ہے، اور ہمیشہ یہی ہوتا ہے کہ مجھے امام بننا پڑتا ہے۔

میں جانتا ہوں کہ میں میں نے پچیس برس میں اتنے گناہ کیے ہیں جن کا شمار ہی نہیں، لیکن میں ایک چیز کا ایمان رکھتا ہوں کہ اللہ تعالیٰ کہتا ہے کہ انفرادی نماز ادا کرنے سے نماز باجماعت ادا کرنا افضل ہے، یہی ایک سبب ہے جس کی بنا پر میں امامت قبول کرتا ہوں، میں یہ بھی بتانا چاہتا ہوں کہ میں داڑھی منڈا شخص ہوں ؟

پسندیدہ جواب

الحمد لله.

یہ مسئلہ فاسق شخص کے پیچھے نماز ادا کرنے کا ہے، اور فاسق وہ ہے جو کبیرہ گناہ کا مرتکب ہونے کی بنا پر اللہ تعالیٰ کی اطاعت سے نکل جائے یا پھر صغیرہ گناہ پر اصرار کرے۔

آپ کے سوال میں جو کچھ بیان ہوا ہے اس کے مطابق آپ بعض کبیرہ گناہ کے مرتکب ہیں، ایک تو بنک کی ملازمت، اور دوسرا داڑھی منڈانا یہ دونوں شریعت کے میزان میں کبیرہ گناہ ہیں۔

بنک ملازمت کے متعلق یہ ہے کہ:

جابر رضی اللہ تعالیٰ عنہ بیان کرتے ہیں کہ:

"رسول کریم صلی اللہ علیہ وسلم نے سود خور، اور سود کھلانے اور سود لکھنے، اور اس کے دونوں گواہوں پر لعنت کی اور فرمایا کہ یہ سب برابر ہیں"

صحیح مسلم حدیث نمبر (1598)۔

اور سمرہ بن جندب رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم نے فرمایا:

"میں نے رات دیکھا کہ میرے پاس دو شخص آئے اور مجھے ارض مقدس کی طرف لے گئے، ہم چلے حتیٰ کہ ایک خون کی نہر کے پاس پہنچے جس میں شخص کھڑا تھا، اور اس کے کنارے ایک شخص تھا جس کے سامنے پتھر رکھے تھے، جو شخص نہر میں تھا وہ جب باہر نکلنے کا ارادہ کرتا تو باہر والا شخص اسے پتھر مارتا حتیٰ کہ اسے وہیں واپس بھیج دیتا جہاں وہ تھا، چنانچہ وہ جب بھی نہر سے نکلنے کا ارادہ کرتا وہ اس کے مونہ پر پتھر دے مارتا تو وہ واپس پلٹ جاتا۔

چنانچہ میں نے دریافت کیا کہ یہ کون شخص ہے؟ تو اس نے جواب دیا آپ جسے نہر میں دیکھا تھا وہ سود خور تھا "

صحیح بخاری حدیث نمبر (2085)۔

مزید تفصیل کے لیے آپ سوال نمبر (21113) دیکھیں۔

رہا مسئلہ داڑھی منڈانے کا تو اس کے متعلق عرض ہے:

ابن عمر رضی اللہ تعالیٰ عنہما بیان کرتے ہیں کہ رسول کریم صلی اللہ علیہ وسلم نے فرمایا:

"مشرکوں کی مخالفت کرو، مونچھیں کٹواؤ اور داڑھی بڑھاؤ"

صحیح بخاری حدیث نمبر (5892) صحیح مسلم حدیث نمبر (601)۔

شیخ ابن باز رحمہ اللہ تعالیٰ کہتے ہیں:

داڑھی وہ ہے جو دونوں رخساروں اور ٹھوڑی پر اگے، جیسا کہ صاحب قاموس نے وضاحت کی ہے، چنانچہ دونوں رخساروں اور ٹھوڑی پر اگے ہوئے بالوں کو چھوڑنا اور انہیں نہ منڈانا اور نہ ہی کٹوانا واجب ہے۔

اللہ تعالیٰ سب مسلمانوں کے حال کی اصلاح فرمائے۔

دیکھیں: فتاویٰ اسلامیہ (2 / 325)۔

اور شیخ ابن عثیمین رحمہ اللہ تعالیٰ کہتے ہیں:

داڑھی کی حد جیسا کہ اہل لغت ذکر کرتے ہیں یہ چہرے اور دونوں جبڑوں اور رخساروں کے بال ہیں، دوسروں معنوں میں اس طرح کہ جو بال رخساروں اور جبڑوں پر ہیں وہ داڑھی میں شامل ہیں، ان بالوں میں سے کوئی بال بھی کٹوانا یا منڈوانا معصیت اور نافرمانی ہے۔

کیونکہ رسول کریم صلی اللہ علیہ وسلم کا فرمان ہے :

" داڑھی بڑھاؤ " اور " داڑھی کو معاف کردو "

یہ اس بات کی دلیل ہے کہ اس میں سے کچھ بھی کٹوانا جائز نہیں، لیکن معصیت و نافرمانی چھوٹی بڑی ہوتی ہیں، چنانچہ داڑھی کو منڈوانا داڑھی میں سے کچھ حصہ کٹوانے سے زیادہ عظیم گناہ ہے، کیونکہ یہ داڑھی کٹوانے والے سے زیادہ واضح اور عظیم مخالفت ہے۔

دیکھیں: فتاویٰ ہامۃ صفحہ نمبر (36)۔

مزید تفصیل کے آپ سوال نمبر (8196) کے جواب کا بھی مطالعہ کریں۔

اور قسق کا اظہار کرنے والے فاسق شخص کے پیچھے نماز ادا کرنے کے مسئلہ میں علماء کرام کا اختلاف پایا جاتا ہے، اس میں دو قول ہیں:

پہلا قول:

فاسق شخص کے پیچھے نماز نہیں ہوتی۔

امام احمد، امام مالک کی ایک روایت میں یہی مسلک ہے۔

شیخ مصطفیٰ الرحیبانی کہتے ہیں:

(فصل) مطلقاً فاسق کی امامت صحیح نہیں:

یعنی چاہے اس کا فسق اعتقادی ہو یا حرام افعال میں، چاہے وہ مستور ہی ہو کیونکہ فرمان باری تعالیٰ ہے:

آیا جو مومن ہو کیا وہ فاسق کی طرح ہو سکتا ہے، یہ دونوں برابر نہیں ۔

دیکھیں: مطالب اولی النہی (1 / 653)۔

شیخ الاسلام رحمہ اللہ کہتے ہیں:

فاسق کے پیچھے نماز ادا کرنے کی کراہت پر آئمہ کرام کا اتفاق ہے لیکن اس میں اختلاف ہے کہ آیا یہ صحیح ہے یا نہیں ؟

ایک قول یہ ہے کہ: صحیح نہیں، جیسا کہ امام مالک اور امام احمد کی ایک روایت میں ہے۔

اور ایک قول یہ ہے کہ: بلکہ صحیح ہے، جیسا کہ امام ابو حنیفہ امام شافعی کا قول اور ان دونوں سے دوسری روایت ہے، اور اس میں کوئی تنازع اور اختلاف نہیں کہ اسے امامت کا منصب نہیں دینا چاہیے۔

دیکھیں: مجموع الفتاوی (23 / 358)۔

دوسرا قول:

فاسق کے پیچھے نماز ادا کرنا صحیح ہے، چاہے وہ اپنا فسق ظاہر ہی کرتا ہو، یہی قول صحیح ہے، اور شیخ محمد ابن عثیمین رحمہ اللہ تعالیٰ نے بھی یہی قول اختیار کیا ہے، اس قول کی دلیل درج ذیل ہے:

اول:

نبی کریم صلی اللہ علیہ وسلم کا عمومی فرمان ہے:

" قوم کی امامت کتاب اللہ کا سب سے زیادہ حافظ و قاری کرائے "

صحیح مسلم حدیث نمبر (673)۔

دوم:

نبی کریم صلی اللہ علیہ وسلم کا ظالم اماموں کے متعلق خاص فرمان جو نماز کو وقت سے لیٹ کر ادا کریں:

فرمان نبوی ہے:

" تم نماز وقت پر ادا کرلو، اور اگر ان کے ساتھ نماز پالو تو ان کے ساتھ بھی نماز ادا کرو کیونکہ یہ تمہارے لیے نفل ہو گی "

صحیح مسلم حدیث نمبر (648)۔

اور بخاری کی روایت میں ہے:

" وہ تمہیں نماز پڑھائیں گے اگر تو صحیح پڑھائیں تو تمہارے اور ان کے لیے ہے، اور اگر غلط کریں تو تمہارے لیے اور (اس کا وبال) ان پر ہے "

صحیح بخاری حدیث نمبر (694) .

سوم:

صحابہ کرام جن میں ابن عمر رضی اللہ تعالیٰ شامل ہیں حجاج بن یوسف کے پیچھے نماز ادا کرتے تھے، حالانکہ ابن عمر رضی اللہ تعالیٰ عنہما لوگوں میں سب سے زیادہ سنت پر عمل کرنے اور اس کی احتیاط کرنے والے تھے، اور حجاج کے متعلق معروف تھا کہ وہ اللہ کے بندوں میں سب سے زیادہ فاسق ہے۔

اور یہ بھی کہا جاتا ہے کہ:

ہر وہ شخص جس کی نماز صحیح ہے اس کی امامت بھی صحیح ہو گی نماز کی صحت اور امامت کے صحیح ہونے میں تفریق کرنے کی کوئی دلیل نہیں، کیونکہ اگر وہ معصیت کا مرتکب ہوتا ہے تو اس کی معصیت اس کے لیے ہی ہے، یہ نظری دلیل ہے"

دیکھیں: الشرح الممتع لابن عثیمین (4 / 304) .

آپ یہ علم میں رکھیں نماز کی امامت کروانے میں اجر عظیم حاصل ہوتا ہے، اور اس منصب کا شرف بہت بڑا ہے، نبی کریم صلی اللہ علیہ وسلم نے فرمایا ہے کہ قرآن مجید کا سب سے زیادہ حافظ و قاری ہی اس منصب کے لیے مقدم کیا جائیگا (تفصیل کے لیے سوال نمبر (1875) کا جواب دیکھیں) اس بنا پر اگر آپ کے علاوہ کوئی اور شخص قرآن مجید کا زیادہ حافظ ہے تو اسے آگے کیا جائے، اور اگر آپ کے علاوہ کوئی اور نہیں تو پھر آپ کے لیے لوگوں کی جماعت کروانے میں کوئی حرج نہیں، چاہے آپ گنہگار ہی ہیں، اس کی دلیل مندرجہ بالا دلائل ہیں۔

آخر میں ہم آپ کو نصیحت کرتے ہیں کہ مسلمان بھائی اللہ تعالیٰ کا تقویٰ اختیار کرو، اور اللہ تعالیٰ کی معصیت و نافرمانی کر کے اللہ کے خلاف جنگ کرنے سے دور رہو، اور جتنی جلدی ہو سکے آپ توبہ کر لیں قبل اس کے کہ آپ کو موت آ جائے اور پھر آپ ندامت کا اظہار کرنے لگیں جبکہ اس وقت ندامت بھی فائدہ مند نہ ہو گی۔

واللہ اعلم .